



ፍኖተ ዲሞክራሲ የኢትዮጵያ አንድነት ድምጽ Finote Democracy Voice of Ethiopian Unity

Efdpu@aol.com

www.Finote.org

በፍኖተ ዲሞክራሲ የኢትዮጵያ አንድነት ራዲዮ

መጋቢት 9ቀን 2011 ዓም የተላለፈ ሐተታ

ብኩርናን በጭብጥ ምስር ያለወጠ !

በጠላት ድግስ ገብቶ ያልቀላወጠ !

ያ የትላንትናው ጀግና ትውልድ ፤ የሀገሩን አኩሪ ታሪክ አክብሮ ያስከበረ ፤ ውርደትን ተፀይፎ፤ ለአምባግነን ሥርዓት ያልተንበረከከ፤ ለውጭ ጠላቶች ያልተበገረ መሆኑን ፤ በትግል ያስመሰከረ ትውልድ ነው ። ያዚያ ትውልድ አባላት የተሰባሰቡት በኢትዮጵያውያንነታቸው ብቻ ነበር ። ከልዩ ልዩ ብሄራትና ዕምነቶች የፈለቁ መሆናቸውን ቢገነዘቡትም ፤ ሁሉንም አሰባሰቦ ለትግል ያሰለፋቸው ዕምነት ግን ኢትዮጵያዊነታቸው ብቻ እንደነሆነ ፤ ሁሉም ዜጋ የሚያውቀውና የተረዳው ነበር። ሀገራቸው፤ በብሄራት የታደሉት ሀገር መሆኗን በመንገዝባቸው ሁሉም ዜጎች በእኩልነትና በአንድነት ተባብረው መኖር እንደለባቸው አስቀድሞ ያመነበት ራዕይ ነበር። ያ ትውልድ፤ ዘውግንና ዜግነትን በሚዛን አስገብቶ በመታገሉ አኩሪ ታሪክን አስመዝግቦ አልፏል ።

ይህንን ሚዛን የማስጠበቅ ዕይታው ፤ ማነኛውም አክራሪና ጽንፈኛ አመለካከት እንዳይቆጠቁጥ የተቻለውን ሁሉ ፈጽሟል። ይኸንን በማድረጉም፤ ጣምራ ጠላቶችን አትርፏል። እነኝኸም፤ በአንድ በኩል ፤ አክራሪ ዘውገውኞች ሲሆኑ በሌላ በኩል ደግሞ ፤ የኢትዮጵያን ነፃነትና የዜጎቿን አንድነት ማየት የማይፈልጉ ባዕዳን ጠላቶቿ ነበሩ። ሁለቱንም እንዳመጣጣቸው ሲከላከል አይከፍሉ ዋጋ ከፍሏል። አይከፍሉ ዋጋ ቢከፍልም፤ የተሰዋላትን ሀገር ለማየት ግን አልታደለም ! እስካሁን !

የዛሪይቷ ኢትዮጵያ ፤ ፅንፈኛ ዘውገኞች የገነኑባት፤ ዜጎች ግን የከሰሙባት፤ ሀገር ሆናለች። ሀገሪቱን ጨፍልቆ፤ ነዋሪዎቿን በውዞና አማሲቃቅሎ ፤ ጥንታውያን ዕቤቶቿን አጥፍቶ፤ ታሪኳን አፍልሶ፤ የዚያን ጀግና ትውልድ ታሪክ አራክሶና የፈጸመውን መሥዋዕት እያጥላሉ የአዲስ ሀገር የመፍጠር ሙከራ ሴካታማ ሊሆን አይችልም። ያ ጀግና ትውልድ ከራሱ ህይወትና የግል ጥቅም በላይ ያስቀደመው ለሀገሩና ለመላው የኢትዮጵያ ሕዝብ ነፃነትና ብልጽግና ነበር። አሁን በሥልጣን ላይ የሚገኙት ሰዎች ግን ይኸንን የታሪክ ሃቅ ሊቀበሉት አልፈለጉም።

የሀገሪቱ ታሪክ በእነርሱ እንደተጀመረ በመቁጠር፤ ብዥታ ውስጥ ገብተዋል። ባገኙት አጋጣሚ ሁሉ፤ የዚያን ትውልድ ታሪክ በማጸልመት ሂደት ላይ ይገኛሉ ። የማጥላላት አነጋገራቸውን ስናዳምጠው፤

ምናልባት የአፍ ወለምታ ሊሆን ይችላል በማለት በቸልታ ለማለፍ ተሞክሮ ነበር። " የአፍ ወለምታ በቅቤ አይታሸም;" በሚል ይትባሃል፤ እያተዘብን ማለፍን መርጥን ነበር። ግን አድብ ሊገዙ አልፈለጉም። አሁንም ደጋግመው ባገኙት አጋጣሚ ሁሉ የዚያን ሀገር ወዳድ ትውልድ መሥዋዕትነት ማጥላላቱን ቀጥለውበታል። ያዚያን ታሪካዊ ትግል፤ የልዩነት ነጥብ፤ ግዝፈትና የመርጎ ልዩነት ፤ የፊደል አፃፃፍ ልዩነት አድርጎ በመቁጠር በ ሽ ና በ ቸ (እናሽንፋለን እና እናቸንፋለን) ልዩነት ምክንያት እርስ በእርሳቸው ተገዳደሉ፤ ተጠፋፉ ፤ ተጨራረሱ በሚል የጥላቻ ማዕበል ውስጥ በመግባት፤ ራሳቸው ተወናብደው አዲሱንም ትውልድ ጭምር ለማወናበድ በመድከም ላይ ናቸው።

ድካማቸው ውጤት እንደማያስገኝላቸው ብንገንዝብም ፤ድርጊታቸው ግን በሁለት ዐብይት ምክንያቶች ሊወገዝ ይገባል ብለን እናምናለን ። አንደኛው ምክንያት የፈጠራ ወሬ መሆኑ ሲሆን ፤ ሁለተኛው ምክንያት ደግሞ ፤ አዲሱ ትውልድ ዕውነተኛውን ታሪክ እንዳያውቅ የሚያደረግ መሰሪ ተልዕኮ ነው። ሁለቱም ምክንያቶች በታሪክና በሀገር ደረጃ ተቀባይነትን አያገኙም። የአሁኖቹ መሪዎች ይኸንን አስወቃሽና አስነዋሪ ድርጊት ለምን እንዳሚደጋግሙት፤ አስተዋይ ኅሊና ላለው ዜጋ ለመስማት የከብደዋል።

ምናልባት አዲሱ ትውልድ ፤ታሪካዊ ዕይታ ሊኖረው ይገባል ከሚል ግንዛቤ ብቻ፤ የ ቸ ንና የ ሽን ጉዳይ ዕውነተኛው ህይታ መግለፅ ካስፈለገ፤ ትክክለኛው ስዕል ማሳየት ይገባል፡-

1ኛ. ያ ትወልድ የነበረው ልዩነት የመሠረታዊ አቋም አለመጣጣም ነበር ። ይኸውም፡----

ደርግ የለውጡ መሪ ነው ሂሳዊ ድጋፍ እየሰጠን በስልጣን ላይ እንዲቆይ እናድርገው የሚሉ እንደ መኢሶን ያሉ ክፍሎች ባንድ በኩል የቆሙበት የለም ሥልጣን በሕዝብ እጅ መግባት አለበት በማለት ትግል ያካሄዱ እንደ ኢህአፓ ዓይነት ድርጅቶች በሌላ ወገን ሆነው የተሰለፉበት ረድፍ ነበር።

2ኛ. የየካቲቱ 66 ዓም ዐብዮት በጊዜያዊ የሽግግር ሂደት ማለፍ ስለሚገባው፤ የሽግግር መንግሥት ፤ ከሁሉም የነበረተሰብ ክፍሎች በተወከሉ የሕዝብ እንደራሴዎችና ከወታደሩም ክፍል ጭምር ፤ የተወከሉ ያሉበት በተቋቋመ ጊዜያዊ ሕዝባዊ ሽግግር መንግሥት መኖር ይገባል የሚለውን የብዙሃን አመልካከት እንደ ኢህአፓ የመሳሰሉ ድርጅቶች ደግፈው ሲቆሙ በሌላ በኩል ደግሞ ይ ጊዜያዊ ወታደራዊ ደርግ ለውጡን ሊመራ ይችላል በማለት የጊዜያዊ ሕዝባዊ መንግስትን ጥያቄ በሚቃወሙ የደርግ ተባባሪዎች መካከል የነበረ የልዩነት አቋም ነበረ። ይኸ ደግሞ፤ መሠረታዊ የሆነ የፖለቲካ ልዩነት ነው።

እነኝ ሁለት ልዩነቶች ፤ የመተከልና የአቋም ልዩነቶች ነበሩ/ ናቸው ። ስትራቴጂያዊና የትግል ስልት ልዩነቶች ነበሩ/ ናቸው።

በአብዛኛው አመለካከት የኢትዮጵያ ታሪክ፤ ብዙ ውጣ- ውረድና ዕንቁቅልሽ የመላበት መሆኑ እንደተጠበቀ ሆኖ፤ አሁንም ከአምሳ ዐመቶች በኋላ፤ ሀገራችን በተመሳሳይ ሂደት ወስጥ ትገኛለች።

ዛሬም፤ እንደትላንቱ መራራ የሕዝብ ትግል በስገኘው ድል፤ ኢትዮጵያ በለውጥ ሽግግር ሂደት ትገኛለች ። መሠረታዊ ለውጥ እንደሚያስፈልጋትም ሁሉ ዜጋ ይጠብቃል ። መሠረታዊ ለውጥ ለማምጣት ደግሞ ፤

ስትራቴጂያዊ አመለካከትና ሀገራዊ -ዴሞክራሲያዊ- ተቋማትን መግንባት ወሳኝነት አላቸው። የእነዚህ ወሳኝ ጥያቄዎች አፍጥጦና አግጥቶ መምጣት ፤የኢሕዴግ መሪዎች አጣዳፊ ተግባር መሆኑን ሊገነዘቡት ይገባ ነበር ። ይኸንን መገንዘብ፤ የሀገሪቱን ሠላማዊና መረጋገጥን ለማስፈን በሚደረገው ሂደት የበኩሉን አስተዋፃኦ ያበረክታል። ከሁሉ በፊት ሊታሰብበት ይገባል ተብሎ የሚታመነው፤ የሀገሪቱ እንደ ሀገር የመቀጠልና የዜጎችቿ ሠላምና ደኅንነት ጉዳይ ነው።

የሀገር ኅልውናም ሆነ የዜጎቿ ሠላምና አንድነት ጉዳይ ለድርድር ቀርቶ ጥያቄ ውስጥ እንኳ ሊገባ እንዳማይችል መገንዘብ ብለን ነው። ። መሠረታዊ-ዴሞክራሲያዊ -ሀገራዊ ተቋማትን መመስረት ይዋል- ደደር የሚባልበት ጉዳይ አይደለም ። እነዚህን ተግባራት ለማከናወን ፤ ብልህነትን፤ አስተዋይነትን፤ አርቆ መመልከትን ይጠይቃል። ሕዝቡን በኢትዮጵያዊነት አመለካከት እያሰባሰቡ ማሳተፍን ይጠይቃል።

ሠላማዊው የሽግግር ሂደት የታሰበውን ግብ እንዲመታ ከተፈለገ፤ በግድ የሕዝብ ሙሉ ተሳትፎ መኖሩን ማረጋገጥ ተገቢ ይሆናል። እኛ ብቻ እናውቅለሁለን የሚለው አባዜ፤ ያረጀ-ያፈጀ- ፤ ኋላ-ቀርና ጎታች መሆኑን መረዳት ይገባል። በሽግግር ለውጥ ሂደት ውስጥ፤ ሁለት ተፃሪ ኃይሎች ተፋጥጠው እንደሚቆሙ የታሪክ ሃቅ ነው። ለውጥ ፈላጊውና ለውጥ -አጋቹ በአጥፊና- ጠፊ ጎራ ስለሚሰለፉ፤ ለሀገር ጥፋትና ለሀብት ወድመት እንዲሁም ለሕዝብ መበታተን የሚያስከትሉት ጥፋት በቀላሉ ሊታይ አይገባውም።

አሁን በሀገሪቱ ያለው ነብራቂ ሁኔታ ይህንን ስጋት ጉልቶ በማሳያት ላይ ይገኛል። በሀገሪቱ ላይ የሚያንገሩበብውን አደጋ ይበልጥ አስፈሪ የሚያደርገው በሚከተሉት ዕውነታዎች ይመስላሉ። እነርሱም፡-

1ኛ. እጅግ ከቁጥጥር ውጭ የሆነ የጦር መሳሪያ የሀገሪቱን ኬላዎች አየጣሰ ወደ ኢትዮጵያ እየገባ ነው። ልዩ ልዩ ዐላማ ያላቸው ቡድኖች የጦር መሳሪያውን በእጃቸው አስገብተዋል። ሠራዊቶቻቸውም እስከ አፍንጫቸው ታጥቀዋል። ሀገሪቱን የሚቆጣጠሩት የኢሕዴግ መሪዎች እነዚህን ታጣቂ ኃይሎች መቆጣጠር ይቅርና መጠናቸውን፤ ዓላማቸውንና እንቅስቃሴያቸውን እንኳ በተገቢ መንገድ የሚያውቃቸው አይመስልም። ብዙዎቹም የየራሳቸው ጦር ሠፈርና ቀጠናዎች አሏቸው ። ሠላማዊውን ሕዝብ ከበታው የማፈናቅልና ሀብት የመዘረፍ ወንጀል ሲፈጽሙ ወደ ህግ ሊያቀርባቸው የሚችል የህግ ሥልጣን ያለው መንግሥታዊ አካል የለም ። ብዙዎቹ ዜጎች ፤ ኢትዮጵያ ወደ ዘመነ መሳፍንት አገዛዝ ቀስ በቀስ እየተሸጋገረች እንደ ሆነ ስጋታቸውን ይገልጻሉ ።

2ኛ. ሀገሪቱ አሁን የገጠማትን የኅልውና አደጋ፤ የበልጡኑ ለማባባስ ተግተው የሚሰሩ ኃይሎች በውጭና በሀገር ቤት ተሰልፈዋል። ለሕዝብ- ተሟጋቾች ነን ባይች - ነገረ-ፈጀች፤ አክቲቪስቶች፤ የማኅበራዊ ድረ-ገጽ ተዋናዮች፤ የሶሻል ሚዲያ አካኪ ዘረፋ- ባዮች፤ በሬ ወለደ፤ ሰማይ ታረሰ፤ የሚሉ ፕሮፓጋንዲስቶች ፤ በመተባበር የህዝቡን ሠላማዊ ኑሮ ቀውስ ውስጥ በማስገባት ላይ ናቸው ። ከላይ በተራ ቁጥር አንድ ከተዘረዘሩት ታጣቂ ኃይሎች ጋር በመተባበር ይሰራሉ ። የሁለቱም አላማ፤ ለረዥም ዓመታት ሲያልሙት የኖሩበትን ምኞት ለማሳካት እንደሆነ ይገመታል።

3ኛ. በተራ ቁጥር አንድ እና ሁለት የተዘረዘሩት ክፍሎች በተለያዩ መንገድ የሚረዳቸው፤ የሚያዝዛቸውና የተለያዩ መመሪያዎችን በመስጠት የሚያሸከሩባቸው የውጭ ባዕዳን ኃይል እንዳላቸው መረዳት ከባድ

አልሆነም። የእነኝህ ሁሉ ድምር -ውጤት ፤ አሁን አዲስ አበባ ላይ በሥልጣን ለሚገኘው የኢሕዴን ቡድን ፤ የቱን ይኸል ከባድ እንደሚሆንበት መገመት አስቸጋሪ ሊሆን አይችልም ።

እንዲያውም ፤ ይኸንን ተጨማሪ ችግር ለመቋቋም ቀርቶ፤ ነባሩንና የደለበውን ሀገራዊ ችግር በሂደት ለመፍታት እንኳን ቀላል እንደማይሆን ኃላፊነት የሚሰማው ዜጋ ሁሉ የሚስተው አይሆንም። ታዲያ፤ በየትኛውም ቅርጽና ይዘት የመጣ ቡድን፤ ምንም እንኳ መንግሥታዊ ሥልጣን ቢይዝና የቱንም ያሳል ወታደራዊ አቅም ቢይዝም፤ ሕዝብን የሚያሳትፍ ሂደት ካልጀመረ ፤ ተልፍስፍሶ ይቀራታል እንጂ ፤ ፋይዳ ያለው ውጤት ማስመዘገብ አይሆንለትም። በሽግግር ሂደት፤ ሁሉም ዋነተኛ ተሳታፊ በመሆን ዋኝቶ የሚሻገርበት ዕድል ማገኘት ይኖርበታል ሲባል ፤ አንዱ አሸጋሪና ሌላው ተሻጋሪ የሚለው አረዳድ በሁሉም ዘንድ ተቀባይነቱ አያገኝም። ምክንያቱም፤ ለሁሉም ተደራሽ ሊሆን ስለማይችል ነው። ለዚህም ነው፤ ሁሉም ባለድርሻ፤ መሳተፍ የሚኖርበት።

ለአለፉት አምሳያ አርባ ዓመታት፤ በትግል ሰፊና ጥልቅ ተመክሮን ያከበተው ትውልድ በዚህ ሂደት ውስጥ ከፍተኛ አስተዋጽኦ ሊኖረው እንደሚችል አከራካሪ አይደለም። ሌላው ይቅርና ያ ትውልድ፤ በታሪክ ሲገመገምና ሲፈረድ፤ የሚከተልቱትን መሠረታዊ ዕሴቶችን አንግቦ ኖሯል። እነርሱን አንግቦ መቆየቱ ፤ አሁን ለአለው ሁኔታ ተፈልጎ የማይገኝና ብርቅየ ኃይል መሆኑን ያረጋግጥለታል።

ያ ሀገር ወዳድና ጀግና ትውልድ ፤ በሚከተሉት ምንነቱና ማንነቱ በሕዝብ ይታወቃል።

- 1ኛ. በስብዕናው፤ በሞራል ልዕልናው ፤ በሀገር ታማኝነቱና በሕዝባዊ ፍቅሩ፤
- 2ኛ. በዓላማ ፅናቱ፤ በአይበገሬነቱና ለውጭ ኃይሎችም ሆነ ለሀገር ውስጥ አባገነኞች ተንበርካኪ አለመሆኑ፤
- 3ኛ. ለአላፊ ጠፊ ቁሳቁስም ሆነ፤ ለሥልጣን ጥቅም የማያሸረግድ፤ የማይንበረከክ ፤ መሆኑ፤
- 4ኛ. በሀገር ሉዓላዊነትም ሆነ በሕዝብ አንድንትና ነፃነት የማይደራደር መሆኑን ያስመስከረ፤
- 5ኛ. ሀገሩንና ሕዝቡን በክፉ ቀናቸው አጋልጦ፤ ከድቶና ተርበትብቶ ያልሸሻቸው፤ ያልከዳቸው፤ መሆኑ፤
- 6ኛ. ተነሳሽነቱ፤ አፍላቂነቱ፤ ወጥነቱ ፤ ስትራቴጂያዊ አመለካከቱና ዴሞክራሲያዊ ራዕዩ፤ ዘመን ተሻጋሪ ና ፤ ለመጭው ትውልድ እሴቱን አሸጋሪ መሆኑ፤ ከብዙዎቹ ባህርያቱ መካከል ዋና ዋናዎቹ ናቸው።

ታሪክ ማለት በአውንታዊም ሆነ በአሉታዊ ገፅታው የትውልዶች ቅብብሎሽ እንደመሆኑ መጠን፤ የነበረውን ትውልድ ከተተኪው ትውልድ ጋር እያዛመዱና እየስተባበሩ ለሀገር ዕድገትና ለሕዝብ ጥቅም ማዘጋጀት ፤ የማይቋረጥ ሂደት መሆኑ ሊዘነጋ አይገባውም ። ነባሩን እያጠፉ፤አዲሱን ማጎልመስና ማጠንከር አይቻልም ። የጎበረተሰብ ታሪክም ይኸንን የሚደግፍ አይምስልም ።

አኩሪ ታሪክ የሰራ ትውልድ፤ ለታሪኩና ለኢትዮጵያዊ ማኅኑቱ ቀናዒ ነው። ይኸም ባኅርዩ፤ ለሀገሩና ለሚታገልለት ሕዝብ ጥቅምና ክብር ቀናዒ ያደርገዋል። በየመድረኩ የዚያን ጀግና ትውልድ ታሪክ ለማጠልሸት የሚፍጨረጨፍሩት ክፍሎች ከድርጊታቸው እንዲቆጠቡ እያሳሰቡን የሚቀጥሉበት ከሆነ ግን በድርጊታቸው የሚያፍሩበት ጊዜ ይመጣል እንላለን።

ኢትዮጵያ ለዘለዓለም ትኖራለች !